

ذوالکفل بخاری

روشنی، پھول، صبا..... (سفرنامہ حجاز کا ایک ورق)

تقدیر کی خوبی..... ماہ و سال کی گردش..... بخت..... یا اتفاق؟ وہ خود بھی نہیں جانتا تھا کہ اسے کیا نام دے؟ وہ ایک مسافر، جو پاکستان سے چلا اور حجاز جا پہنچا۔ یہی کوئی سال بھر پہلے۔ پوچھنے والے پوچھا کیے کہ..... کیسے چلے اور کیسے پہنچے؟ وہ کیا بتاتا کہ کہاں سے چلا اور کہاں پہنچا؟ وہ کیا بتاتا کہ کتنی راہیں قطع ہوئیں، کتنی باقی تھیں؟ وہ کیا بتاتا کہ سفر کا کونسا مرحلہ کیسا تھا، کوئی منزل کیسی تھی؟ کتنے موسم تھے جو گزر چکے تھے، کتنے موسم تھے جو گزر رہے تھے، کتنے رستے تھے جو سمٹ کر بھی پھیلنے جا رہے تھے اور کتنے رستے تھے جو پھیل کر سمٹ رہے تھے، اور کیسا زائد سفر تھا کہ ختم ہوا جاتا تھا اور بچ بھی رہتا تھا۔ یہ موسم..... ”حیرت“ کے موسم تھے۔ یہ رستے..... ”بہجت“ کے رستے تھے اور زائد سفر میں صرف دو چیزیں تھیں..... تجلت اور خاموشی۔

پھر ایک روز..... یہ خاموشی، نہایت خاموشی سے ٹوٹ گئی۔ مسافر نے چاہا کہ مٹھی میں بند خوشبو، کسی اور کو بھی ”دکھائے“۔ اُس نے تھیلی کھولی تو وہاں لفظوں کی تتلیاں..... مردہ پڑی تھیں۔

یہ ایک خط کا قدرے طویل اقتباس ہے۔ خط..... ایک بہت مہربان، بہت عزیز اور بہت فاضل دوست کے نام تھا کہ جن کی خاطر کا خیال اور جن کے ”ارشاد“ کی تعمیل ضروری تھی (1)۔ آج سال بھر بعد..... خیال ہوا کہ ہنر کی، فضل و کمال کی اور کس و خوبی کی نمائش تو ہر کوئی کرتا ہے، کیوں نہ ہم اپنی بے ہنری اور بے مائیگی کا ”راز“ کھولیں۔ ہر راز کو ایک دن کھلنا تو ہے۔ ہمارے عہد میں..... تاریخ و سیرت کے امام (2) نے کہا تھا.....

میری نسبت بدایت سے ہے، نسبت آپ سے اس کی

حضارت، شیطنیت کیش کفوری، یا رسول اللہ!

لیکن اب یہاں ”بدایت“..... یعنی جو ہم سمجھتے، سنتے یا پڑھتے رہے ہیں یا ”بذ و پنا“..... برائے نام رہ گیا ہے۔ تیل کے سیال، چمکدار، چکنے اور ”چھڑے“ ہوئے دھارے میں بہت کچھ بہہ گیا ہے۔ بظاہر کھجوریں، اونٹ، قبوہ، صحرا، خیمے اور چھوٹی چھوٹی..... اور کہیں کہیں بڑی بڑی کھیتیاں وہی ہیں۔ بذ و وں میں..... افلاس اور فلاحی بھی یکسر ختم نہیں ہوئی۔ لیکن اس سادگی میں بہت کچھ ”پُرکاری“، حلول کر چکی ہے۔ گفتگوؤں میں، معمولاً دو موضوع ضرور ہوتے ہیں۔ یعنی جب واقعی گپ شپ چلے، شادی اور کار۔ یہ دونوں چیزیں یوں بھی بہت عام ہیں۔ کار سستی ہے، اس لیے عام ہے۔ شادی مہنگی ہے، پھر بھی عام ہے۔ ایک دو تین چار..... نیا ماڈل..... نئی شادی۔ ایک چٹکلہ سینے۔ مدینہ طیبہ میں ایک پاکستانی عالم دین ہیں۔ بتلا رہے تھے کہ ایک دفعہ کتابوں کی نمائش سے بہت سی کتابیں خریدیں۔ واپسی پر ٹیکسی میں بیٹھا تو ڈرائیور سعودی تھا۔ حیرانی سے بولا..... یہ اتنی کتابیں کیا

کرو گے؟ کہا..... پڑھوں گا۔ پوچھا..... پھر تمہارے کس کام کی رہیں گی؟ (یعنی بعد میں)..... کہا..... بہ حفاظت رکھوں گا۔ مجھے ان کی ضرورت رہے گی۔ بولا..... ارے پگے اگلے سال تو ”نئے ماڈل“ آ جائیں گے۔

وہ جواثرات..... نسلی، جغرافیائی اور تاریخی عوامل کے ہوا کرتے ہیں وہ یقیناً ہیں۔ یعنی..... بے لاگ، بے باک اور بے آمیز بات کرنا (’عجم میں تو لوچ، لمبائی اور لغویت کے “حسین امتزاج“ سے بنا ہوا لفظی دھاگہ، نفی اور اثبات کے سبھی مفہام کو دانوں کی طرح سچے گفتار میں بیک وقت پروسکتا ہے)..... غلامی و آقا ئی، ماتحتی و افسری یا ”برہمنی طبقاتیت“ کے مظاہر کا مفقود ہونا۔ بے جا جذباتیت، بے جا عقیدت اور بے جا مثالیت پسندی کا ناپید ہونا..... یہ سب چیزیں مشاہدے میں آتی ہیں۔ محسوس ہوتی ہیں۔ صاف صاف اور واضح واضح۔ ”مذہبی کلچر“ (میرا خیال ہے کہ دین داری، تدبیر یا مذہبیت سے کچھ کچھ الگ مفہوم..... اس ترکیب سے پیدا ہو سکتا ہے) ہمارے ہاں کے وہابی کلچر سے خاصا مماثل ہے۔ لیکن اس کے کچھ اپنے رنگ بھی ہیں..... حد درجہ دل کش۔ یہاں کوئی کسی انجان کو (”اجنبی“ نہیں۔ اجنبی یہاں پر دیسی اور تارک وطن کو کہتے ہیں) ابے، اوسنے، بھائی صاحب..... وغیرہ کہہ کر نہیں پکارتا۔ صرف ایک لفظ سے پکارا جاتا ہے..... ”محمد“..... (صلی اللہ علیہ وسلم) ہاں ہاں..... وہ جو ایک کالی کملی والا، سب سے سچا، سب سے سوہنا، دلبر دلیراں، سرور سروراں..... یہیں کہیں انہی زمینوں، انہی فضاؤں میں پلا بڑھا، چلا پھرا، سویا جاگا، ہنسارویا، بولا..... اور چپ بھی رہا..... تو پورے چھ عشروں پہ پہیلی اس کی ایک ایک کروٹ، ایک ایک ادا، ایک ایک پل کی یہ کہانی انہی زمینوں، انہی فضاؤں انہی ذروں میں سمائی ہوئی ہے۔ خدا کی قسم، ایک ایک ذرے میں! وہ چھ عشروں، دنیا کو کیا کیا نہ دے گئے؟..... تو پھر یہاں کیا کیا نہ ہونا چاہیے؟ آج ڈیڑھ ہزار سال بعد بھی (منہ سے کہہ دینا آسان ہے) وہ سب ”ڈرے“ ویسے کے ویسے ہیں۔ یہ ایسے ہی رہیں گے۔ چھ ہزار سال بعد بھی نہیں..... چھ لاکھ، چھ کروڑ، چھ ارب سال بعد بھی..... جب تک ”اُس“ کو منظور ہے۔ وہ جو ڈرے بناتا اور ان میں تابانیوں کے جہان سمو دیتا ہے۔ یہ تابانیاں..... یہ کہانیاں..... کون دیکھ سکتا ہے۔ کون سن سکتا ہے؟ اگر کوئی ہے تو وہ آ کر دیکھے..... کوئی سن سکتا ہے تو سنے۔ کہاں، کس وادی، کس ساحل، کس صحرا، کس قریے، کس چوٹی، کس چشمے، کس ویرانے کی بات کی جائے؟ وہ چپ محفوظ ہے۔ وہ گونج موجود ہے۔ یہاں کون چلا پھرا، یہاں کون سویا جاگا، کس کی جدی تھی، کس کے رجز تھے، کس کی پکار تھی، کس کے قدم تھے..... وہ کیا ہوئے؟ ایک ایک ذرہ گواہی دیتا ہے۔ سچے سوہنے کی، سرور دلیر کی۔ اُسی کی نہیں، اُس کے گواہوں کی گواہی۔ گواہی دینے والوں کی گواہی۔ اب ان سے بہتر..... نہیں نہیں، اُن جیسے لوگ بھی روئے ارض پر کبھی نہ ابھریں گے۔ کئی بات ہے۔ تاریخ کے مغالطوں کو، عقیدت کے مبالغوں کو اور عقیدوں کے ڈھکوسلوں کو جھٹلایا جا سکتا ہے۔ جھٹلایا جانا چاہیے۔ لیکن ان ذروں کی گواہی، ان فضاؤں کی گواہی..... ایسی محکم، ایسی قطعی، ایسی سچی گواہی کون جھٹلا سکا؟ کون جھٹلا سکے گا؟ سُنئے..... یہاں سانس لینا، یہاں قدم رکھنا، یہاں بولنا، ہنسنا اور رونا، چپکا بیٹھ رہنا، یا سونا، یا جاگنا..... کچھ بھی سہل نہیں! واللہ! سہل نہیں۔ کن ذروں پہ قدم دھرتے ہو؟ کن فضاؤں کو آلودہ کرتے ہو؟ کتنے تبسم، کتنے گریے، کتنے بول، کتنے لشکر جیتی جاگتی، دل میں اترتی خاموشی کے، پاک پوتر خون پسینے کی مہکاریں، کتنی سانسیں، کتنی نیندیں، تہ در تہ ترتیب کے ساتھ! اب تک ویسی رکھی ہیں۔ پاک زمین پہ، پاک فضا میں۔

وہ جو سوہنے کی گلیوں میں ننگے پاؤں پھرتے ہیں، سوچتا ہوں کیسے مزے میں ہیں۔ بس ایک دھن، بس اک خیال میں

مگن۔ شانت اور سرشار۔ یہ ”سرشاری“ مجھے بھی چاہیے لیکن اس راہ پر چلوں تو چلتا تو کجا، جینا بھی ممکن نہ رہے۔ بس اک خیال کی اسیری آدنی کو کہاں سے کہاں لے جاتی ہے؟ عمل..... راہ دشوار۔ خیال..... راہ فرار! اور یہ جو سوئے کی قوم ہے نا؟ صحرائین، باد یہ پیا..... یہ بھٹک سکتی ہے، بہک سکتی ہے، بھول سکتی ہے لیکن..... ”بھاگ“ نہیں سکتی۔ اس کا یہ کردار ہی نہیں۔ یہ بھاگنے والی ہوتی تو یہاں ڈڑے ڈڑے سے معجزے نمودار نہ ہوتے۔ میں ان ڈڑوں کو دیکھتا ہوں، میں ان معجزوں کو سوچتا ہوں۔ آج بھی مجھے یقین ہے کہ ان بھٹکے ہوؤں کو، بہکے ہوؤں کو اور بھولے ہوؤں کو بس راستہ ملنے کی دیر ہے، معجزے پھر نمودار ہوں گے۔ راہ دشوار کے اُس طرف۔ ”یہ بجا کہ آج اندھیرا ہے..... ذرا رُت بدلنے کی دیر ہے۔“ ہاں جب دشوار راہیں پھر سے آباد ہوں گی۔ راہیں موجود ہیں۔ وہی کی وہی۔ وہیں کی وہیں۔ ویسی کی ویسی اور.....

کہے دیتی ہے شوخی نقشِ پا کی

ابھی اس راہ سے کوئی گیا ہے

ہمیں اس نقشِ پا کے سجدے کرنے ہیں۔ ہم کس نقشِ پا کے سجدے کر رہے ہیں؟

ہم اس کا نقشِ پا بھولے ہوئے ہیں

خداوند! یہ کیا بھولے ہوئے ہیں

اے کاش۔ اے کاش۔ اے کاش (خدا سعود عثمانی کی عمر دراز کرے، کیا لافانی شعر کہا کہ.....)

میں کاش سنگ ہی ہوتا کہ زندہ رہ جاتا

نقوشِ پائے پیہر دوام کرتا ہوا

میں کیسے بتاؤں..... آہ! یہ کس سے کیا پوچھا جا رہا ہے؟ واقعہ یہ ہے کہ ایک دفعہ نہیں، بہت دفعہ سنے سنائے اور پڑھے پڑھائے سبھی ”آموختے“ بے معنی دکھائی دینے لگتے ہیں۔ بے معنی نہیں..... بے اصل۔ جے جمائے یقین، ایمان، اعتبار اور اعتقاد کے خیمے طنابوں سے اکھڑنے لگتے ہیں۔ کیوں؟ گمان کہتا ہے..... ارے کیا واقعی یہ اللہ کا گھر ہے؟ کیا ان وادیوں سے (وادِ غیر ذی ذریع) کیا ان سنگستانوں اور کہستانوں سے ریگستانوں اور بیابانوں سے وہ ”بگولے“ اُٹھے تھے جو تہذیبوں کو تمدنوں کو، نظاموں کو، اقلیموں کو اور سلطنتوں کو ملیا میٹ کر گئے۔ سب کچھ بھسم، سب کچھ مسمار، سب کچھ منہدم! کیا واقعی؟ مگر کیسے؟ آخر کس طرح؟ کہیں کوئی مبالغہ تو نہیں؟ کوئی گھڑنت؟ کوئی گڑبڑ؟..... بہت سوچتا ہوں۔ دیر تک، بہت دیر تک۔ دور تک، بہت دور تک۔ لیکن ”جواب“ ایک ہی آتا ہے..... واللہ! سچ کہتا ہوں۔

تہذیب کے فریب کا انسان تھا شکار

ریگ عرب نے کھولی حقیقت سراب کی

اس ریگ زار کو دیکھے بغیر سراب کی حقیقت نہیں کھلتی۔ معجزے سمجھ میں نہیں آتے۔ دیکھ کر ماننے کا، جاننے پہچاننے کا، سمجھنے اور بوجھنے کا اپنا ہی لطف ہے۔ ”شنیدہ کے بود مانند دیدہ“۔ مثلاً ایک عام سی بات ہے۔ بار بار..... بار بار نہیں بے شمار دفعہ کی سنی ہوئی..... کہ صاحب! مکہ میں جلال ہے۔ مدینہ میں جمال ہے۔ وہاں ایسا ہے اور یہاں ایسا ہے۔ ایک عام سے شخص نے ابھی یہاں آنے سے

پہلے یہی بات میرے سامنے دہرائی (وہ عمرے سے یاج سے لوٹا تھا) تو میں نے دل میں کہا ”سالا بنتا ہے۔ اسے کیا پتا؟ سن سنا کر“ باتیں رٹ لیتے ہیں لوگ۔ بے چارے۔ چلو اچھا ہے۔ جیسی بھی ایک ”چھوٹی سی“ دنیا..... عقیدے کی اور عقیدت کی ہے اس میں خوش تو ہیں۔“ واللہ العظیم..... میں نے یہی سوچا (میرا اللہ مجھے معاف فرمائے۔ استغفر اللہ ربی من کل ذنب و اتوب الیہ)۔ بد دماغی ملاحظہ فرمائی آپ نے؟ اب سنئے۔ میں مکہ پہنچا۔ حالت یہ تھی کہ ایک ڈراسہا، گراہڑا، میلا کچلا، بد بودار، لتھڑا ہوا ”کتا“ (ہاں..... بالکل یہی) جیسے کسی گھر، کسی پناہ گاہ میں گھستا ہے تو زد و یدہ نظروں سے برابر ادھر ادھر دیکھتا ہے۔ ابھی دھنکارا جائے گا۔ ابھی.....! چکارے جانے کا تو سوال ہی نہیں۔ بس وہ جتنے بھی دن گزرے اسی طرح گزرے۔ خانہ کعبہ کو دیکھتا تھا، دیکھتا رہتا تھا، دیکھتا رہتا تھا..... لیکن اندر کسی چیز کے ٹوٹنے یا پکھلنے یا کھنچنے کی کوئی کیفیت، کبھی نہ ہوئی۔ بس ایک ہی احساس۔ ”میرا یہاں کیا کام؟ ٹھیک ہے، ٹھیک ہے، مگر میں مارے تو بھی۔ تیرے جیسے کئی آئے اور کئی گئے۔“ پھر ایک دن بارش ہوئی۔ موسلا دھار۔ کوئی دو گھنٹے تک۔ یہاں تک کہ گٹر ابل پڑے۔ میں حرم کے باہر سڑک پر تھا۔ دل نے کہا ”یہی بارش ادھر مطاف میں اور میزاب رحمت کے نیچے موجود لوگوں کا ”حصہ“ تھی، ”قسمت“ تھی۔ اور یہی بارش تیرے لیے بس اُبلتے ہوئے گٹر کا نظارہ لائی ہے۔ میں نے کہا بات تو سچ ہے۔ میں کیا سوچتا ہوں؟ میں کیا بولتا ہوں؟ میں کسے مانتا ہوں؟ اور، کیسے مانتا ہوں؟ بس ”اندر“ ایک گٹر ہے جو اُبلتا رہتا ہے۔ ارتیا بیت، تشکیک، تعقل، تفلسف، سرتابی کی راہیں، فاسد تاویلیں، باطل تو جیہیں، حیوانی خواہشیں، لذت پرستیاں، عافیت کوشیاں..... گٹر ہی تو ہے جو اُبلتا رہتا ہے۔ تم اتنے سارے ”بت“ لے کر چلے آئے کعبے میں؟ پھر یوں دیکھتے ہو جیسے ابھی کالے پردے کا کونا سر کے گا اور کوئی ہاتھ ”دوستی“ کا تمہاری طرف بڑھے گا۔ شکل دیکھی ہے اپنی؟ ہاتھ دیکھے ہیں اپنے..... جھبی! پھر ناک بھوں چڑھاتے ہو، یہاں کی نعمتوں پر، سہولتوں پر، مکہ والوں کے کہے سننے پر؟ ”شرم تم کو گھر نہیں آتی“..... بس یوں سمجھیے کہ گندگی سے اور دلدل سے باہر آنے کے لیے انسان جتنا بھی ہاتھ پاؤں مارے اور ڈوبتا اور لتھڑتا ہے۔ میں جتنا سوچتا..... اتنا ہی اداس ہو جاتا۔ اداس نہیں..... مایوس اور بے زار! بے زار..... اپنے آپ سے، اس دنیا سے، یہاں کے واردات و مشاہدات سے، مقدّرات و امکانات سے، ماضی سے، حال سے، مستقبل سے، اس زندگی سے..... کہ ”اب غم لا حاصلی سے بھی تو کچھ حاصل نہیں۔“ اور..... ”کرب اتنا تھا کہ مرجانے کو جی چاہتا تھا، لیکن فوراً سوچتا..... ”مر کے بھی چین نہ پایا تو کدھر جائیں گے؟“ مجھے نہیں پتا کہ وہ کیا کیفیت تھی۔ I was new to it. I Still feel my self at loss to describe it, rather to understand it.۔۔۔۔۔

ازدرد ”دوست“ چہ گویم، بچہ عنوان رتم

ہمہ شوق آمدہ بود و ہمہ حرماں رتم

پھر یوں ہوا (..... پھر کیا ہوا؟) پھر یوں ہوا کہ تین آدمی اور ایک ”کتا“ مکہ سے مدینہ کو چلے۔ یہ ایک ٹیکسی کار تھی۔ صبح 8، 9 بجے کا وقت تھا۔ یہ ایک عجیب سفر تھا۔ بیشتر وقت خاموش۔ خاموشی کبھی کبھی ٹوٹتی بھی رہی۔ ایک میاں بیوی اور بچہ، ایک مسافر اور ایک ”کتا“..... یہ سب پاکستانی ایک دوسرے سے ناواقف تھے۔ پاکستانی ڈرائیور نے ان کو اکٹھا کر لیا تھا۔ اب ان کی گفتگو کی کہانی کیا لکھی جائے۔ (نو واقف۔ گھڑی دو گھڑی کے ساتھی۔ محدود سی ”باہمی دلچسپی“ اور محدود سی ”خیر

سگالی“۔) ہاں البتہ اس خاموشی کی کہانی لکھی جانی چاہیے۔ کیا میں لکھ سکوں گا؟ یہ کہانی جو سچی ہے۔ جو آنکھوں دیکھی ہے۔ جو من بیتی ہے۔ سینے.....! صرف میرے لفظوں پر نہ جائیے گا کہ لفظ بسا اوقات ساتھ چھوڑ جاتے ہیں، کم پڑ جاتے ہیں، تھک جاتے ہیں، عاجز ہو جاتے ہیں۔ لیکن کہانی تو تب بھی کہی جاتی ہے (بلکہ شاید تبھی کہی جاتی ہے)۔ بس آپ بھی کہانی سنیں گے۔ خاموشی کی کہانی۔ جب گاڑی ”طریق الحجۃ“ پر دوڑ رہی تھی۔ جب رمضان کی 27 تھی۔ جب دھوپ چمک دار بلکہ تیز تھی۔ تب بمین ویسار جدھر بھی نظر اٹھتی تھی، دور تک بے آباد چٹیل زمینیں دکھائی دیتی تھیں..... سنگلاخ..... اور سنولائی ہوئی پہاڑوں سے لدی ہوئی..... ایک کے بعد ایک..... یہ گھاٹی، وہ وادی، یہ پہاڑ، وہ چٹان، یہ میدان، وہ پہاڑ۔ ایک سناٹا، ایک ہوا، ایک ہیبت۔ ایک خشک، خشکیاں اور مہیب چپ۔ خیال..... عاجز اور در ماندہ۔ نظر..... پیاسی، ہانپتی ہوئی، نیم جان۔ اور..... دل؟ ”دل تھا گویا چراغ مفلس کا“۔ پھر پتا نہیں کیسے، کس وقت..... یکا یک دھوپ ٹھنڈی ہو گئی، منظر بولنے لگ گئے، اور پہاڑ..... نہ خشک تھے، نہ خشکیاں۔ اللہ کی قسم۔ جھوٹے پر خدا کی لعنت۔ بس..... اس سے آگے لفظ کم ہیں۔ لفظ نہیں ہیں۔ آنسو ہیں آنسو۔ (میں رو رہا ہوں.....)۔ میری اپنے تئیں یہ بھی بڑی ”ہمت“ ہے کہ یہاں تک لکھ پایا۔ اب اک توقف۔ مجھے ذرا سنبھلنے دیجیے۔ ہاں، ”توقف“ سے ایک ایلیے اور نرلے دوست کی اکوتی نظم کے چند مصرعے یاد آئے.....

میرے ہمد، میرے دمساز/ تری عمر دراز/ میں نے پڑھ لیں تری آنکھیں/ تری آنکھوں کے سوال/ تو بھی پڑھ لے میرا
لہجہ، میرے لہجے کی تھکن/ میں نے کیوں صحبت ساحل سے کنارہ نہ کیا؟/ میرے ہمد، میرے دمساز/ تری عمر دراز/ ہاں کوئی حرف
تسلی، کوئی دلداز/ نظر/ اک ذرا ٹھہرو کہ آنکھوں کی چھین بہہ نکلے/ اک توقف کہ مرادل میرے قابو میں نہیں!
ہاں..... اک توقف کہ مرادل میرے قابو میں نہیں!

دیکھتے ہی دیکھتے سب کچھ بدل گیا۔ انہی آنکھوں سے، کھلی آنکھوں سے، (With these naked eyes) بالکل سامنے کے منظر..... مسافروں نے دیکھا کہ کیا سے کیا ہو گئے کوئی چھین تھی نہ تیزی۔ کوئی جلال تھا نہ ہیبت۔ خشکی تھی۔ ایسی کہ باقاعدہ محسوس ہوتی تھی اور اتنی کہ دل میں اترتی چلی جا رہی تھی۔ نرمی تھی۔ دل جوئی تھی۔ ملائمت تھی۔ کشش تھی۔ تسکین تھی۔ تسلی تھی۔ دلا سے تھے۔ سورج، ابر، ہوا..... بلکہ ارض و سما..... دنیا و مافیہا اب کچھ اور تھے۔ اب سے پہلے کچھ اور تھے۔ طریق الحجۃ کے اس طرف کچھ اور اُس طرف کچھ اور.....

ابر، خورشید، قمر، روشنی، پھول، صبا/ سب تھے موجود مگر/ ان کا مفہوم نہ تھا/ آپ نے ”صل علی“، سب کو مفہوم دیا۔/ آپ نے ”صل علی“، آپ نے ”صل علی“، آپ نے..... (صلی اللہ علیہ وسلم)

کتنے چہچہے، کتنے زمزمے، کتنی گنگناہٹیں اور کتنے ارتعاشات تھے..... انبوہ درانبوہ جو یوں اُمدے کہ سماعتیں سرشار ہو گئیں، دل جھوم جھوم اُٹھا اور دماغ تھا کہ کچھ چھینپ سا جاتا تھا، کچھ جھک سا جاتا تھا۔ کچھ بے یقینی، کچھ یقین..... بے یقینی سے بڑھا ہوا یقین۔ کچھ اندیشے، کچھ امیدیں..... اندیشوں پر غالب آتی ہوئی امیدیں۔ سماعت سے آواز نکلائی..... طلع البدر علینا۔ دماغ نے ٹوکا..... نادان مت بنو۔ نفس گم کردہ می آید جنید و بایزید ایں جا۔ دل نے کہا..... نہ ہم جنید نہ بایزید۔ ہمیں ہمارے حال پر چھوڑ دو۔ (”کُتے“ کی تو جیسے جان میں جان آ چکی تھی۔ یوں کہیے..... اس کے پاؤں زمین پر نہیں لگ رہے تھے۔ سچ پوچھیں تو اس کی تو

گویا ”جون“ ہی بدل رہی تھی۔ What an amazing rather unbelievable & surprising, metamorphosis it will be..... وہ سوچنے لگا! ہمیں ہمارے حال پر چھوڑ دو۔ ہمیں ہمارے حال پر چھوڑ دو۔ ہمیں رونے دو۔ ہمیں پھوٹ پھوٹ کر رونے دو۔ ہمیں ڈھائیں مارنے دو۔ ہم ابھی چپ ہو جائیں گے۔ مؤذّب ہو جائیں گے (ہمیں بس ذرا سی دیر ”سُتی“ رہنے دو۔ پھر ہم ”دوبائی“ ہو جائیں گے) سکوت سے بہرہ ور، سکینیت سے بہرہ مند اور طمانیت سے بہرہ یاب..... ہاں..... ہم سنبھل جائیں گے، ہم سنور جائیں گے۔ ہم سمجھ رہے ہیں، ہم سمجھ جائیں گے۔ کیا؟ یہی کہ طریق الحجرتہ کے اُس پار وہ جو بارگاہ جلال و جبروت سجائے جلوے کیا کرتا ہے؟ وہ ”رَبِّ محمد“ ہے۔ وہ سچے سوچنے سرور دلبر کا رب ہمارا رب ہے (سب جہانوں کا رب ہے)۔ یہ سچے سوچنے کی مہربانی..... کہ ہم اندھوں کو روشنی دی، ہم مردوں کو زندگی دی، ہم ایسے پست، ذلیل، گھٹیا، حقیر، بے قیمت اور بے اوقات ”دوپایوں“ کو شرف، عزت اور توقیر دی۔ آدمیت اور انسانیت دی۔ ”دی“ نہیں..... لے کر دی۔ (دماغ نے پھر ٹوکا۔ دل نے صاد کیا) اُسی بارگاہ سے یوں وہیں سے، وہیں سے، وہیں سے! یہ سوہنا سچا تھا جو ہمیں وہاں تک لے گیا۔ کتنی جان کھپائی، ساری عمر بتائی..... سچے سوچنے نے۔ بس اسی ایک کام میں! کیا کیا نہ بتلایا، کس کس طرح سے نہ سمجھایا..... ایسے جانا ہے، ایسے چلنا ہے، ایسے جھکنا ہے، ایسے ماتھا ٹیکنا ہے، ایسے بیٹھنا ہے، ایسے کھڑے رہنا ہے۔ یہ کہنا ہے۔ یہ نہیں کہنا۔ یہ مانگنا ہے۔ یہ نہیں مانگنا۔ یہ سوچنا ہے۔ یہ نہیں سوچنا۔ سمجھ میں آئے جب بھی، نہ سمجھ میں آئے جب بھی۔ ہم کیا ہماری ”سمجھ“ کیا؟ ہماری ”سوچھٹا“ کیا؟ ہم عقل کے پیری ایک دوسرے کے پیری (کتا، کتے کا پیری)..... کھایا پیا، اینٹھ گئے۔ زیادہ کھالیا تو اینٹھنے لگے۔ کبھی اس سے بھڑے، کبھی اُس سے بھڑے۔ کچھ بھی نہ کھایا تو آہ وزاری، ذلت خواری۔ کبھی یہاں، کبھی وہاں۔ ایک مارا ماری۔ کسی کو ملا، کسی نہ ملا تو ایک چھینا چھپی۔ جگہ جگہ منہ ماری۔ جگہ جگہ بے زاری۔ کبھی اُس کو ڈرایا، کبھی اُس سے ڈرے، کبھی اُس کو دبایا، کبھی اس سے دبے..... سو بار جیسے سو بار مرے۔ ”مرنے“ لگے تو دہائی دی، گڑ گڑائے، اور لگے پکارنے..... پتھر کو، پہاڑ کو، پیڑ کو، پٹھو کو، پانی کو، آگ کو، ناگ کو، سورج کو، چاند کو، تاروں کو، اور اوتاروں کو! ”جی اُٹھے“ تو ہوئے جامے سے باہر۔ لگے پھنکارنے۔ گردن اکڑ گئی۔ اب باقی سب کی گردنیں ناپو۔ ناپو نہیں..... کاٹ دو، اتار دو، مار دو! کیسا جینا، کیسا مرنا؟ بس کبھی تماشا بننا، کبھی تماشا کرنا۔ اور کیا تھا آدمی؟ ایک تماشا..... بے ہودہ اور بے ہنگم! ایک دنیا..... بے شرف، بے راہ۔ ”آدمی“ کو ڈھونڈنے نکلے تو آدمی نہ ملے۔ ”راستہ“ ڈھونڈنے نکلے تو راستہ نہ ملے۔ (کز دام و دولوم و انسانم آرزو ست)۔ تب اک ”عرب“ نے آدمی کا بول بالا کر دیا۔ آدمی کا بول بالا آدمی کا بول بالا..... کیسے؟ تاریخ کی گواہی تو آپ جانیں۔ آپ ایسے پڑھے لکھے، سوچنے والے، سمجھنے والے، چھاننے والے، پھٹکنے والے..... ہزار ہا سال کو چھاننے پھٹکنے والے..... جانیں، میں تو اتنا جانتا ہوں، نہیں..... کچھ جاننے لگا ہوں، کچھ جان پایا ہوں کہ اس سے بڑھ کر آدمی کی تکریم کیا ہوگی کہ اُسے ”محمد“ (صلی اللہ علیہ وسلم) سے منسوب کر دیا جائے۔ ہاں صاحب! یہاں..... محمد کے دیس میں..... ہر ناواقف ہر انجان کو ”محمد“ کہہ کر پکارا جاتا ہے۔ کیا اپنائیت ہے، کیا اپنائیت ہے۔ سوچے تو سہی۔ محسوس تو کیجیے۔ اب اور سنئے..... وہ کیا شعر ہے ”جسے عیش میں یاد خدا نہ رہی جسے طیش میں خوف خدا نہ رہا“، ”مسکین کا محکوم کا، مجبور کا، ماتحت کا، مفلس اور کمزور کا طیش کیا معنی رکھتا ہے؟“ (قہر درویش بر جان درویش)۔ منافق کا طیش..... کس نے دیکھا ہے؟ وہ کینہ، بغض اور خبث باطن میں ڈھلتا اور ”کندن“ بن جاتا ہے۔ لیکن..... کھرے، بے باک، (Out

Spoken, Bold & Blunt) بے دھڑک اور گرم مزاج کا طیش کیا ہوا کرتا ہے؟ کیا ہو سکتا ہے۔ نہایت قابل فہم ہے۔ اب یہاں روزمرہ کا مشاہدہ ہے کہ کہیں نہ کہیں برہمی کے آثار ظاہر ہوئے۔ تیوری چڑھ گئی۔ تلخی، تیزی، گرمی بڑھنے لگی۔ لیکن..... اس دوران میں ایک فریق کہتا ہے ”صل علی محمد“ (صلی اللہ علیہ وسلم)۔ واللہ باللہ..... یوں ہوتا ہے جیسے آگ پر پانی ڈال دیا گیا ہو۔ (ارے کیا ”وہابی“ ایسے ہوتے ہیں) بات یہ ہے کہ عربی وہابی اور عجمی وہابی میں اتنا ہی فرق ہے جتنا خود عرب اور عجم میں..... یا جتنا ”تخمی“ اور قلمی“ میں۔ ویسے مجھے سب اچھے لگتے ہیں۔ واللہ۔ اور اگر آپ غور کریں تو پتا چلے گا کہ یہ سنی اور وہابی بھی..... دنیا کے ہر مذہب، ہر دھرم کے ماننے والوں میں ہوتے ہیں۔ یہ اصولی، فروعی کے پردے، پردے نہیں..... ”چھلکے“ تو ہم بعد میں چڑھاتے ہیں آڑ پرنا شپاتی کا، خوبانی پر آلو بخارے کا۔ کتنے تکلف سے؟ استاد نے سچ فرمایا..... ”اے ذوق تکلف میں ہے تکلیف سراسر“۔ ایک اور خاص بات یہ ہے کہ آپ کسی دینی مسئلے پر (خصوصاً احکامی مسائل میں سے) اختلاف کا اظہار کرتے ہیں سننے والا فوراً حدیث شریف سے دلیل لائے گا۔ اب اگر آپ نے بھی حدیث ہی کا حوالہ دیا تو خاموش ہو جائے گا۔ کوئی ناگواری، کوئی شکست خوردگی کی کیفیت دور دور تک نہیں۔ یہ جو اپنے یہاں ہر وقت مناظرے کی خواہش (بلکہ خارش) لوگوں کو نچلا نہیں بیٹھنے دیتی۔ یہاں اس کا نام و نشان نہیں۔ تم حنفی ہو؟ تمہاری تو نماز ہی نہیں ہوتی۔ تم شافعی ہو؟ ارے کہاں پھنس گئے؟ خالص دین تو ادھر ہے۔ یہ رہا۔ ابھی شلوار کی جیب سے نکال کر دکھاتا ہوں۔ یہ بدتمیزی، یہ بد مذاقی یہاں نہیں ہے۔ نئی نسل البتہ اس سے ملتے جلتے کچھ مسائل میں مبتلا ہو رہی ہے۔ اس کے اسباب بھی خارجی ہیں۔ ”خارجی“ سے مراد یہ ہے کہ ہم آپ ایسے مہربانوں کی ”محنت“ سے ”بالآخر“ کچھ ذوق ”نان الیشوز“ کو الیشوز بنانے کا بہر حال پنپ گیا ہے۔ لیکن ایک اہم ترین سبب اس ”تائاری ری“ کے نہ ہونے کا یہ ہے کہ حکومت خود یکسو ہے۔ بات کسی اور طرف نکل گئی۔ ایک اہم بات یہ بھی ہے کہ بہت دفعہ کسی امام کو کسی خطیب کو (اور خصوصاً..... حلقہ تحفیظ کے کسی بچے کو) قرآن پڑھتے ہوئے سنیں تو احساس ہوتا ہے کہ آپ کوئی ”زندہ کلام“ سن رہے ہیں۔ یہاں مجہول پڑھنے والے بھی ہیں۔ بے رغبتی، بے لذتی سے پڑھنے والے بھی ہیں لیکن..... بہت سے ایسے بھی ہیں جو بے ساختہ پڑھتے ہیں یوں..... کہ معافی کی گریں کھلنے لگتی ہیں، اور ساتھ ہی دل کے دروازے اور دماغ کے در بچے بھی۔ یہ بھی ایک اور ہی قصہ ہے۔ تفصیل چاہتا ہے۔

حواشی

(1) حافظ محمد ارشاد پیشے کے اعتبار سے مکینیکل انجینئر ہیں۔

(2) الامام ابو معاویہ ابو ذر الحسنی البخاری رحمۃ اللہ علیہ (1345ھ..... 1416ھ)

